

IL-MARKIŻ LORENZO ANTONIO

(Testaferrata) CASSAR DESAIN
(1851 - 1886)

Hajtu, Mewtu u l-Funeral Tieghu fil-Katidral ta' Ghawdex

Kitba ta' ANTON F. ATTARD

Fost il-persunaġġi distinti li jinsabu midfuna fil-Katidral ta' Ghawdex, insibu l-Markiż Lorenzo Antonio (Testaferrata) Cassar Desain. Ghalkemm l-irhama ġentilizja ghadha tghatti 'l qabru f'dan it-tempju ewlieni ta' Ghawdex, nista' nġid li f'it huma dawk li jafu jew qatt taw kas dwar min kien dan il-persunaġġi distint li jinsab midfun hemmhekk. Għaldaqstant, wiehed jittama li din il-kitba timla, f'it jew wisq, dan il-vojt.

Il-Mewt tal-Markiż Cassar Desain

Il-mingel kiefer u li ma jeghja qatt tal-mewt hasad minn wiċċ id-dinja, fir-raħal ta' San Ġiljan, f'Malta, lil dan il-persunaġġi għażiż proprju nhar il-Hadd, 14 ta' Frar, 1886, fl-4.30 a.m. Maħkum kif kien minn marda serja hafna, waħda mill-izjed ikkumplikati li qatt għarfet ix-xjenza medika, ma swiet xejn għalih il-hidma ta' tlieta min-nies Maltin għorrief fil-qasam tal-medicina biex isalvaw il-hajja tal-Markiż. Seren u trankwill, bħalma jmutu n-nies twajba, insaħħah u konfortat bis-Sagramenti Mqaddsa, il-Markiż halla din id-dinja biex imur igawdi l-Hallieq fl-oħra.

Min kien il-Markiż Cassar Desain

Il-mibki Markiż Cassar Desain kien Kavalier ta' l-Ordni Sovran u Militari ta' San Ġwann ta' Ġerusalem - Kavalier Tornearju (tat-Tornej) ta' l-Imperu Mqaddes Ruman - Patrizju Messiniż - Kumpann ta' l-Ordni wisq Distint ta' San Mikiel u San Ġorġ - Soċju Effettiv ta' l-Akkademja Rjali Araldika Taljana - Segretarju ta' l-Assemblea tan-Nobbilta' Maltija - Segretarju tal-Kumitat tal-Privileġġi tan-Nobbli - diġa' Membru Elettiv tal-Kunsill tal-Gvern - Kummissarju ta' l-Istituti tal-Karita' tal-Gvern - Soċju Onorarju tal-Marborough Club - Membru mill-aktar attiv tal-Kumitat Permanenti tal-Petizzjoni tat-2 ta' Lulju, 1879 - u Possessur tal-Fedekommess Cassar Desain.

Lorenzo Antonio kien tweled il-Belt Valletta fit-30 ta' Settembru, 1851. Kien bin il-mejjet Markiż Filippo Giacomo, Tenent tar-Royal Malta Fencible Artillery (imwieled fl-1 ta' Novembru, 1826 - miet fit-2 ta' Lulju, 1866) u l-mejta Markiża Veneranda dei Marchesi De Piro Gourgion (imwiela fid-19 ta' Marzu, 1816 - mietet fl-24 ta' Marzu, 1882). Fl-14 ta' Frar, 1880, safa armel mill-ewwel mara Camilla (imwiela fil-11 ta' Novembru, 1853) bint Riccardo Slythe - Kavalier Mawrizjan, ġa Viċi-Konslu tar-Re ta' Sardinja f'Malta.

Ulied il-Markiż Cassar Desain

Meta miet halla warajh hamest itfal, jiġifieri:

1. Maria Beatrice, imwiela fit-28 ta' Awissu, 1874.
2. Elena Augusta, imwiela fil-25 ta' Ġunju, 1876.
3. Carolina Vittoria, imwiela fis-7 ta' Settembru, 1877.
4. Filippo Giacomo Giorgio Bowyer de Morville Cassar Desain, imwieled fis-6 ta' Ottubru, 1878 - (li wiret it-titlu ta' Markiż wara l-mewt ta' missieru).
5. Giorgio Riccardo Eugenio Ranieri de Branchfort Desain, imwieled fis-27 ta' Jannar, 1880.



Jerġa' jizzewweg

Il-Markiz Lorenzo, wara li romol, kien reġa' żżewweg mas-Sinjorina Eleonora Parkinson Buchley Rutherford fis-26 ta' Ġunju, fil-Pro-Katidral ta' Londra.

Luttu generali f'Mewtu

Il-mewt tal-Markiz Cassar Desain kienet halliet luttu ġenerali fil-pajjiż kollu. Kien bniedem mogħni b'dispożizzjonijiet mill-isbaħ kemm f'moħħu, kif ukoll f'qalbu, u minħabba f'dan kiseb hafna simpatija mhux biss f'art twelidu, Malta, imma wkoll f'pajjiżi barranin, l-aktar l-Ingilterra fejn fis-sajf ta' qabel miet intghamel bhala ghelm għall-istima li bniedem tad-demmu u l-laħam jista' qatt jaspira għalih u fejn kien stallat bhala Kumpann ta' l-Ordni l-Aktar Distint ta' San Mikiel u San Ġorġ, bhalmadiga' semmejna aktar 'il fuq.

Id-Duka ta' Sutherland u l-Markiz Cassar Desain

Id-Duka ta' Sutherland, billi kellu simpatija partikulari lejn il-Markiz Cassar Desain, fil-waqt li kien għaddej bil-jott sabih tiegħu *Lady Torfida* minn dawn il-gzejjer, ried jieħdu miegħu l-Eġittu, imma billi l-offerta tad-Duka, ġentilment ma kenitx aċċettata, id-Duka, fil-waqt li kien sejjer lura l-Ingilterra mill-Eġittu, billi jgħaddi mill-Italja, ha miegħu lill-Markiz u lill-Markiza Cassar Desain.

Halla vojtkbir

Il-mibki Markiz halla battal kbir għall-preżenza tiegħu, l-aktar fost in-nobbilta' Maltija, li tagħha kien zina mill-isbaħ; u minħabba mewtu l-karigi li kienu okkupati minnu bhala Segretarju ta' l-Assemblea tan-Nobbilta' Maltija u tal-Kumitat tal-Privileġġi tan-Nobbli Maltin, ma kinux se jkunu mimlija faċilment.

Azzjoni Ĥazina u Umiljazzjoni

Il-Markiz Cassar Desain bit-talenti tiegħu, bl-influenza mal-membri tal-Parlament Inġliż u ma' Persunaġġi illustri tal-Metropoli Inġliża, ikkontribwixxa hafna għall-waqgħa ta' l-amministrazzjoni mistmerra ta' qabel iż-żmien ta' meta miet. Hu, li kien għadu aħrax tad-despotizmu ta' l-imghoddi, irnexxielu jfarrak il-bniedem li kien jemmen li ma jitwaqqa' qatt mill-pedistall tiegħu tat-tafal. Kellu minghandu gwerra l-aktar viljakka - biżżejjed jingħad li b'ħidma tiegħu, bint it-taħwid, lill-mejjet mibki Lorenzo Antonio, kien tneħhielu t-titlu ta' Markiz, flimkien mal-patrijott distint il-Baruni Azzopardi, att mill-aktar baxx, azzjoni Ĥazina u umiljazzjoni; imma l-ħaq ma damx ma tahan u għaffeġ dak it-taħwid, u dawn iż-żewġ patrijotti reġgħu ġew integrati fit-titli tagħhom rikonoxxuti ufficijalment mill-Gvern għall-inkejja maħmuġa tal-għadu tagħhom li ma kienx jaf b'mistrieħ.

Jahfer lill-Għadu Tiegħu

Il-Markiz Cassar Desain, b'danakollu, fil-waqt li kien qieghed imut, hafer bis-sinċerita' kollha lil dak li kien wegġagħlu qalbu b'mod hekk qares f'dik l-okkażjoni. Hu kien miet, imma t-tifikira tiegħu baqgħet imnaqqxa f'qalb daww kollha li kienu jafuh f'ħajtu, li setgħu japprezzaw il-virtujiet rari tiegħu, it-talenti tiegħu, il-patrijottizmu tiegħu u l-indipendenza li kienet tidher hekk ċara fih.

Ried li jindifen Għawdex

Malli l-Kontrammirall tat-Tarzna, l-Onor. Ward, sar jaf bil-mewt xejn mistennija tiegħu, u x-xewqa aħharija tal-mibki Markiz, Ĥabib intimu tiegħu, jġifieri dik li jkun midfun fil-gżira Għawdxija, baġat malajr għad-dispożizzjoni tal-Markiza wieħed mill-vapuretti tar-rmonk ta' l-Ammiraljat sabieħ jitrasporta hawn it-tebut għażiż tal-mejjet. U infatti, nhar it-Tlieta, 16 ta' Frar, fil-ghodu, fid-9.25 a.m. il-vapurett *Escort* telaq minn San Ġiljan għal Għawdex bit-tebut tal-mejjet, akkumpanjat mill-Viċi-Parroku ta' San Ġiljan, ir-Reverendu Duttur Dun Ġ. Xerri, mill-armla mnikkta, il-Markiza, u mill-Markeżin De Piro, prim kuġin tal-mejjet, billi b'dispożizzjoni testamentarja ma riedx li jkollu xi pompa funebri li tidher. Malli l-katavru ttieħed abbord l-*Escort*, b'ordni tal-kaptan inkarigat, iż-żewġ bnadar tal-mirkeb, jġifieri l-arblu ewlieni u dak tal-poppa, tbaxxew mezz'asta b'sinjal ta' luttu. Hekk kif l-*Escort* wasal l-Imġarr, fil-11.30 a.m., kien hemm dgħajjes lesti u zbarkaw il-katavru, meta l-Viċi-Parroku ta' San Ġiljan tah f'idejn wieħed mid-dinjitarji tal-Katidral. Il-fdalijiet mortali ntreffgħu fuq l-ispallejn mill-Imġarr sal-Katidral, billi f'dak iż-żmien f'Għawdex ma kienx hawn karru tal-mejtin, fejn imbaġhad wasal fis-sieġha preċiż. Ix-Xatt kien hemm folla kbira ta' nies. Fl-inħawi qrib Għajnsielem, daww kollha li joqogħdu hemm stennew il-katavru, u matul it-triq kollha kien hemm hafna nies.

Folla immensa ta' Għawdxin tattendi għall-funeral

Xi għaxar minuti qabel ma wasal fit-triq magħrufa bhala t-Tiġrija, ir-Rabat, bdew jingemgħu hafna nies. Il-ħwienet kollha kienu magħluqa b'bieba waħda, hekk ukoll il-lukandi - sa l-Palazz ta' l-Isqof kien bil-vistu.

Il-folla kienet immensa, daqs li kieku kienet Santa Marija - iżda meta wasal il-Katidral - kien hemm hemmhekk haġa serja - bil-kemm wieħed seta' jiċċaqlaq, u tant kien minnu dan li l-komunier ordna li l-katavru jittieħed fil-Awla tat-Teżor tal-Katidral u jkun magħluq bil-muftieħ; u sitt kuntistabblijiet ma kinux biżżejjed biex iżommu 'l bogħod in-nies minn wara l-bieb tat-Teżor.

Luttu ġenerali f'Għawdex

F'Għawdex kien hawn luttu sinċier u ġenerali, u kulhadd beka l-Markiż żagħżuġh, li l-karita' wisq magħrufa tiegħu kienet indaqet qatigh f'din il-gżira.

L-Erbgħa fil-ghodu, is-17 ta' Frar, tqaddset quddiesa kantata b'suffraġju għal ruħu, li meta spiċċat, il-katavru ndifen fil-qabar tal-familja li jinsab fil-Kappella tal-Madonna fil-harba lejn l-Egittu. Waqt il-quddiesa ħadet sehem folla kbira ħafna ta' nies bħal-lejla ta' qabel.

L-Esekuturi Testamentarji

Il-mejjet u mibki Markiż kien halla bħala esekuturi testamentarji tiegħu l-Markiż Saverju De Piro, C.M.G., żijuh min-naħa ta' ommu, ir-Reverendu Duttur Dun Erkole Mompalao, u s-Sur Tabib Enrico Briffa, M.D. Kien halla bħala kuraturi ta' wliedu lill-istess Markiż De Piro u lis-Sinjura Giovanna Slythe, omm l-ewwel mara tiegħu.

Meta miet, il-Markiż Lorenzo Antonio Cassar Desain kellu biss 35 sena. Kien awtur prolificu u laħaq kiseb isem fil-qasam letterarju u dak soċjali. Għalhekk, meta tkunu l-Katidral u taraw l-irħama fuq il-qabar tal-familja Cassar Desain, irfsu bil-qima, ftakru f'din l-istorja u fil-Markiż Lorenzo Antonio li jinsab midfun hemmhekk. Għidu wkoll talba żghira halli Alla jagħtih il-hena ta' dejjem.

NOTI U TIFSIR TA' XI KLIEM:

Ġentilizja, tal-familja, e.g. arma ġentilizja, arma tal-familja.

Tornearju, kavalier li kien jieħu sehem fit-tornej jew ġlidiet bil-lanza, eċċ., imma fil-każ tal-Markiż kien titlu onorarju.

Patrizju, ċittadin ta' l-oghla familja tal-belt.

Kumpann, imsieheb soċju; titlu fl-Ordnijiet Kavalereski.

Soċju, imsieheb f'xi każin jew għaqda.

Akkademja Araldika, assoċjazzjoni li tieħu ħsieb l-armi ġentilizji jew tal-familji nobbli.

Fedekommess, dispożizzjoni testamentarja li tobligha lill-werriet biex iħares xi haġa halli jgħaddiha lil ta' warajh jew lil haddieħor.

tneħhielu t-titlu ta' Markiż, fid-dinja minn dejjem kien hawn nies mill-aġħar li jhobbu jumiljaw lil haddieħor b'azzjonijiet ħżiena. Lill-Markiż Cassar Desain, biex jumiljawh, nehewlu t-titlu ta' Markiż. Imma l-umiljazzjoni mhux biss ma baqgħetx għal dejjem, imma kellha għomor tassew qasir. B'dankollu l-ġrajja baqgħet tissemma u tibqa' tissemma b'għajb kbir għal min għamilha. L-awtur ta' din il-kitba jifhem sewwa sitwazzjonijiet bħal din.

I-Awla tat-Teżor, aktarx din kienet l-Awla Kapitulari l-qadima.

daqs li kieku kienet Santa Marija, il-Funeral tal-Markiż Cassar Desain f'Għawdex kien wieħed mill-akbar funerali li saru fi gżiritna fis-seklu dsatax.

Esekuturi Testamentarji, nies inkarigati mit-testatur f'testment biex jieħdu ħsieb jesegwixxu d-dispożizzjoni testamentarji, jiġifieri dawk ix-xewqat u ordnijiet kollha, li jkun hemm miktba fit-testment.

RIFERENZI:

1. *Annuario della Nobilita' Italiana*, Pisa, 1886.
2. Robert Mifsud Bonnici, *Dizzjunarju Bijo-Bibljografiku Nazzjonali*, Cassar Desain, Markiż Lorenzo Antonio, p. 119.

PUBBLIKAZZJONIJIET:

Il Solanum Tuberosum e la Doryphora Decemlineata. Rapporto letto alla "Societa' Economico Agraria del Gruppo di Malta" (1875).

A Short Sketch of the Maltese Nobility (1876).

Breve Cenno intorno alla Nobilita' Maltese (1876).

Genealogia della Famiglia Testaferrata di Malta. Con ritratto di Giuseppe Giacomo Testaferrata e un albero genealogico, pp VIII + 140 (1880).

Marquis Cassar Desain's Reply to "VanityFair" of the 4th July, 1885, published in "Vanity Fair" of the 11th July, 1885.

The Claim of the Maltese Nobles. Leaflet, 3 pages (1885).